

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ ṣaṭtriṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ṣaṭtriṃśaḥ sargaḥ ॥

mālyavantam nirbhartsya nagaraguptim vidhāya rāvaṇasya  
nijāntaḥpurē gamanam

tat tu mālyavatō vākyam  
hitamuktaṃ daśānanaḥ |  
na marṣayati duṣṭātmā  
kālasya vaśamāgataḥ || 6.36.1 ||

sa baddhvā bhrukuṭim vaktrē  
krōdhasya vaśamāgataḥ |  
amarṣāt parivṛttākṣō  
mālyavantamathābravīt || 6.36.2 ||

hitabuddhyā yadahitam  
vacam paruṣamucyatē |  
parapakṣam praviśyaiva  
naitacchrōtragataṃ mama || 6.36.3 ||

mānuṣam kṛpaṇam rāma -  
mēkam śākhāmṛgāśrayam |

samarthaṃ manyasē kēna  
tyaktaṃ pitrā vanāśrayam || 6.36.4 ||

rakṣasāmīśvaraṃ mām ca  
dēvānām ca bhayaṅkaram |  
hīnaṃ mām manyasē kēna  
ahīnaṃ sarvavikramaiḥ || 6.36.5 ||

vīradvēṣēṇa vā śaṅkē  
pakṣapātēna vā ripōḥ |  
tvayāhaṃ paruṣānyuktō  
paraprōtsāhanēna vā || 6.36.6 ||

prabhavantam padastham hi  
paruṣam kō'bhībhāṣatē |  
paṇḍitaḥ śāstratattvajñō  
vinā prōtsāhanēna vā || 6.36.7 ||

ānīya ca vanāt sītāṃ  
padmahīnāmiva śriyam |  
kimarthaṃ pratidāsyāmi  
rāghavya bhayādaham || 6.36.8 ||

vṛtaṃ vānarakōṭībhīḥ  
sasugrīvaṃ salakṣmaṇam |  
paśya kaiścidahōbhiśca  
rāghavaṃ nihataṃ mayā || 6.36.9 ||

dvandvē yasya na tiṣṭhanti  
daivatānyapi saṃyugē |

sa kasmād rāvaṇō yuddhē  
bhayamāhārayiṣyati || 6.36.10 ||

dvidhā bhajyēyamapyēvaṃ  
na namēyaṃ tu kasyacit |  
ēṣa mē sahaḥ dōṣaḥ  
svabhāvō duratikramaḥ || 6.36.11 ||

yadi tāvat samudrē tu  
sēturbaddhō yadṛcchayā |  
rāmēṇa vismayaḥ kō'tra  
yēna tē bhayamāgatam || 6.36.12 ||

sa tu tīrtvārṇavaṃ rāmaḥ  
saha vānarasēnayā |  
pratijānāmi tē satyaṃ  
na jīvan pratiyāsyati || 6.36.13 ||

ēvaṃ bruvāṇaṃ saṃrabdhaṃ  
ruṣṭaṃ vijñāya rāvaṇam |  
vīditō mālyavān vākyaṃ  
nōttaraṃ pratyapadyata || 6.36.14 ||

jayāśiṣā tu rājānaṃ  
vardhayitvā yathōcitam |  
mālyavānabhyanujñātō  
jagāma svaṃ nivēśanam || 6.36.15 ||

rāvaṇastu sahāmātyō  
mantrayitvā vimṛśya ca |

laṅkāyāstu tadā guptiṃ  
 kārayāmāsa rākṣasaḥ || 6.36.16 ||

vyādidēśa ca pūrvasyāṃ  
 prahastaṃ dvāri rākṣasam |  
 dakṣiṇasyāṃ mahāvīryau  
 mahāpārśvamahōdarau || 6.36.17 ||

paścimāyāmatha dvāri  
 putramindrajitaṃ tadā |  
 vyādidēśa mahāmāyaṃ  
 rākṣasairbahubhivṛtam || 6.36.18 ||

uttarasyāṃ puradvāri  
 vyādiśya śukasāraṇau |  
 svayaṃ cātra gamiṣyāmi  
 mantriṇastānuvāca ha || 6.36.19 ||

rākṣasaṃ tu virūpākṣaṃ  
 mahāvīryaparākramam |  
 madhyamē'sthāpayad gulmē  
 bahubhiḥ saha rākṣasaiḥ || 6.36.20 ||

ēvaṃ vidhānaṃ laṅkāyāṃ  
 kṛtvā rākṣasapuṅgavaḥ |  
 kṛtakṛtyamivātmānaṃ  
 manyatē kālacōditaḥ || 6.36.21 ||

visarjayāmāsa tataḥ sa mantriṇō  
 vidhānamājñāpya purasya puṣkalam |

*jayāśiṣā mantrigaṇēna pūjitō*

*vivēśa sō'ntaḥpuramṛddhimanmahat || 6.36.22 ||*

*|| ityārṣē śrīmadrāmāyaṇē vālmikīyē ādikāvyē  
yuddhakāṇḍē ṣaṭtriṃśaḥ sargaḥ ||*